
СУСТРЭЧА З БАЦЬКАЎШЧЫНАЙ 


Сёлета, ад 24-га лютага да 13-га сакавіка, іершы Ярарх 
Беларускай Аўтакефальнай Праваслаўнай Царквы мітрапаліт 
Мікалай, сакратар Рады БАПЦ інж. В.Русак і старшыня 
Згуртаваньня Беларусаў Канады М.Ганько наведалі 
Рэспубліку Беларусь і Беласточчыну. 


У Менску на лётнішчы гасьцей з-за акіяну сустрэлі з хлебам 
і соляй суродзічы з БНФ на чале з З.Пазьняком. Пасьля 
прывітаньня, адсьпявалі рэлігійны гімн "Магутны Божа”. 

Гасьцямі заапекавалася сп-ня В.Трыгубовіч, што ў БНФ 
трымае руку на пульсе замежных сувязяў. Памеш каньне для іх 
ахвяравала сп-ня Г.Вашчанка, дэпутат Гарадзкое Рады 
Менску. 


Згадваем галоўныя падзеі візыты, не абавязкава ў наступнай 
пасьлядоўнасьці: 


Наведалі інстытут радыяцыі, дзе іх паінфармавалі пра тое 


што якімі шляхамі і ў якія рукі перасылаць для лячэньня 


ахвяраў чарнобыльскае катастрофы, каб нічога ня трапіла ў 
кішэні зладзеяў і махляроў. Ужо пару гадоў БАПЦ ў Канадзеі 
ЗША зьбірала сродкі на лекі. 

Сустрэліся з пасламі парлямэнту Рэспублікі Беларусь, 
каторыя належаць у БНФ іёсьць у апазыцыі да камуністычнай 
намэнклатуры. Старшыня Вярхоўнага Савету сп. Шушкевіч 
прыняў іх у Доме Ураду. Адбылася гутарка. Сп. Ганько 
пераказаў жаданьне Канадыйцаў беларускага паходжаньня, 
каб у Аттаве адкрылася пасольства Беларусі. Шушкевіч 
абяцаў тым заняцца. Наведалі Заслаўе. 

Мітрапаліт Філарэт, Першы Ярарх Беларускай Эпархіі 
Расейскай Праваслаўнай Царквы прыняў гасьцей у сваёй 
рэзыдэнцыі. Мітр. Мікалай прапанаваў увесьці беларускую 
мову ў царкоўныя службы. Філарэт адказаў, што ён ня мае 
нічога супраць, калі які сьвятар зможа дый будзе пабеларуску 
служыць, але загадваць усім ён пакуль што цяпер ня можа, бо 
перакананы, што бальшыня ягоных вернікаў выступяць 
супраць таго. 


Уладыка Філарэт у службовых справах выехаў у 
Нямеччыну. У нядзелю І-га сакавіка мітр. Мікалай служыў 
сьв. Літургію ў беларускай мове у эпархіяльнай царкве Ўсіх 
Сьвятых Беларускіх. Сьвятыня напоўнілася вернікамі. Хор 
сьпяваў паславянску. Пасьля вячэрні й малебену за Беларускі 
Народ была вячэра, на якой, між членаў брацтва, было й пяць 
сьвятароў, што гутарылі пабеларуску. 


Пры іншай нагодзе Васіль Сёмуха перадаў мітр. Мікалаю 
перакладзены ім на беларускую мову Новы Запавет. Ён казаў, 
што мітр. Філарэт, безь ягонай згоды, узяў ды перайначыў 
некаторыя месцы перакладзенага Запавету, каб наблізіць іх 
ведама да якой мовы... 


Візытары наведалі шпіталь у Магілёве, каторы ёсьць на 
такім узроўні, што ў Канадзеці ЗША такі закрылі-бы. Прыняў 
іх старшыня гарсавету. 


Наведалі Полацак і Спаса-Еўфрасіньнеўскую царкву. 
Сустракаў іх архіяпіскап Дзімітры. Нутро Царквы цяпер 
аднаўляецца. Там-жа і рака з дрэва, у якой мошчы Сьв. 
Еўфрасіньні. 

Наведалі Хатынь, дзе мітр. Мікалай маліўся за душы 
спаленых жывыміў 1943 годзе гітлераўцамі нявінных сялянаў. 

У Курапатах мітр. Мікалай, пры асысьце аднаго сьвятара, 
адслужыў паніхіду за душы нявінных ахвяраў маскоўска- 
бальшавіцкіх варвараў. Наведалі музэй Багдановіча. 

У Доме Пісьменьніка сьвяткавалі 60-я угодкі газэты” ЛіМ”. 
Запрошаны мітр. Мікалай гаварыў пра народны скарб -- 
беларускую мову. Ягоная гутарка надта ўсім спадабалася. 
Пра гэта было ў прэсе й на тэлевізіі. 

Сп-ры М.Ганько і інж. В.Русак, запрошаныя інстытутамі 
ўнівэрсытэту, гаварылі на розныя тэмы гаспадаркі, 
адміністрацыі ды навукі сваіх дзяржаваў, адказвалі на 
шматлікія пытаньні студэнтаў. У пытаньнях пераважала 
вялікае зацікаўленьне ўсімі галінамі беларускага жыцьця ў 
дыяспары. .. 

Мітрапаліт Мікалай даў інтэрвю дзяржаўнай тэлевізіі пра 
тое, як сьвяткуюць Вялікдзень на эміграцыі. Абяцалі тое 
ўключыць у вялікодную праграму. , , , 

Рэспубліка Беларусь прыняла нашых лідараў шчодрай 
гасьціннасьцю. А яны заўважылі ўсюды, што нягледзячы на 
вялікія гаспадарчыя цяжкасьці й пераломны ў гісторыі 
пэрыяд, па дарозе да поўнай вольнасьці й незалежнасьці, 
усюды, асабліва-ж між моладзі, відаць парасткі духовага 
беларускага жыцьця. 

Ьылі-ж і розныя рашчараваньні, спрычыненыя тым, што 
нарабілі тварцы Гулагу і імпэрыі зла. Мітр. Мікалай не пазнаў 
дарагога яму мястэчка Моталя, так “перабудавалі” яго й 
спаскудзілі. 


У Беластоку нашы лідары сустрэліся зь беларускімі 
дзеячамі. далі інтэрвю “Ніве”, радыё. Прыняў іх архіяпіскап 
Гданскі і Беластоцкі Сава. Ён, -- калі можна ўжыць тут гэтае 
слова, -- настаўляў візытараў на тэму “едзіненія цэркваў, 
павароту да маці-царквы і, здаецца, што зрабіў перакос аж у 
кананічнасьць... 

Наведалі музэй у Гайнаўцы, а таксама заглянулі ў 
Грабарку, дзе будуецца сьвятыня на месца тэй, якую спаліў 
некалі злодзей паляк... 

Мітр. Мікалай і сп. М.Ганько вярнуліся ў Таронта 15-га 
сакавіка, а сп. Русак, спадзяемся, вярнуўся ў Ню Брансвік. З 
падарожжа яны задаволеныя. Мяркуем, што цяпер БАПЦ 
здабыла практычныя інфармацыі адносна таго, як і ў якіх 
матар'ялах перадаць назьбіраныя ёй сродкі на помач ахвярам 
чарнобыльскае катастрофы і няма ўжо прычынаў для 
далейшае адвалокі. 1 


2 ЗВАЖАЙ 





БЕЛАРУСКАЕ ЗГУРТАВАНЬНЕ ВАЙСКОЎЦАЎ 


БЗВ паўстала падчас ведамага путчу летась 20-га 


жнівеня, каб параліжаваць захоп улады гунтай. 12-га 
кастрычніка адбыўся ў Менску першы зьезд БЗВ з удзелам 
больш 120 дэлегатаў з Рэспублікі Беларуцсь і быўшай 
СССР. Зьезд прыняў патрэбныя пастановы і выбраў 
старшынём БЗВ пдплк. Мікалая Статкевіча, зь якім 
гаварыў наш карэспандэнт сп. У.В. 


У В. Як вы самі разумееце арганізацыю? 

М.Ст. ЗБВ -- гэта патрыятычны рух вайскоўцаў. З гэтага 
выцякаюць яго асноўныя мэты: абарона дэмакратыі і 
сувэрэнітэту Беларусі. 

У.В. А што вы бачыце пад словам патрыятычны? 


М.Ст. Патрыятычная арганізацыя тая, якая гуртуе людзей 
заклапочаных лёсам Бацькаўшчыны, якія дбаюць пра яе, пра 
інтарэсы Беларусі, пра яе незалежнасьць і сувэрэнітэт, пра яе 
свабоду. А калі казаць менавіта пра патрыятычны рух 
вайскоўцаў, то гэта крыху звужае паняцьце. Вайсковы 
патрыятызм зьвязаны з пытаньнямі бясьпекі і абароны. 


У.В. Ці займаецеся вы канкрэтна гэтымі пытаньнямі, ці 
ўдзельнічае БЗВ у выпрацоўцы нейкіх канцэпцый Беларускага 
войска? 

М.Ст. Так. Сябры нашай арганізацыі на пастаяннай аснове 
працуюць у камісіі Вярхоўнага Савету Беларусі. 

У.В. А што за прапановы вы распрацавалі? 


М.Ст. У асноўным ішла барацьба за тое, што падрыхтавалі 
раней. Тры пытанььні: аб Савеце бясьпекі, аб Міністэрстве 
абароны і аб Нацыянальнай гвардыі. Калі казаць аб Савеце 
бясьпекі. дык была дасягнута поўная згода з камісіяй ВС 
Беларусі. Што тычыцца Міністэрства абароны дык мы 
змагаліся за тое, каб гэта было на самай справе, а не 
“міністэрства па справах абароны”: На жаль мы пацярпелі 
паразу. Пытаньне-ж Нацыянальнае Гвардыі наагул ня было 
вынесена на сэсію, што выклікае вялікую заклапочанасьць. 
Камандаваньне вайсковае акругі робіць усё магчымае, каб тут 
нават фікцыйнае гвардыі ня было. 


У.В. Афіцыйныя структуры спрыяюць вам ці 
супрацьдзейнічаюць? 

М.Ст. Ворганы Рэспублікі сваіх адносінаў да нас ня 
вызначылі. З боку-ж вайсковае ўлады мы сустракаем 
супрацьдзеяньне, даволі скрытае, але ад гэтага ня менш 
моцнае. 


У.В. А можа гэта іхняя пазыцыя, бо кожны будучыню 
Беларусі і яе сувэрэнітэт разумее пасвойму. Адны бачаць 
будучыню ў бальшавіцкіх, іншыя ў нацыянал-сацыялісцкіх 
ахварбоўках. Якія вашы погляды?” 

М.Ст. Мы лічым, што павінны стаяць паза межамі 
міжпартыйнае барацьбы. Але таксама лічым, што павінны Й 
супрацоўнічаць з палітычнымі арганізацыямі, партыямі, 
рухамі, якія падтрымліваюць ідэі дэмакратыі Й незалежнасьці 
Беларусі. І мы працуем, -- ямагу з гонарам гэта адзначыць, -- 
карыстаемся палітычным даверам усіх партыяў і рухаў, што 
цяпер афіцыйна зарэгістраваныя ў Беларусі. Мы маем 
прадстаўнікоў ад кожнай зь іх. Я нагадаю, што КПБафіцыйна 
забаронена. Мы ня ўлазім у міжпартыйныя пытаньні, мы не 
змагаемся супраць нікога й нічога, мы змагаемся "за": за 
бясьпеку нашае Бацькаўшчыны, за тое, каб наш народ мог 
спакойна працаваць. 


У.В. Нашыя бацькі й дзяды таксама змагаліся за сваю 
Бацькаўшчыну, яны бачылі нейкія шляхі выйсьця, у тым ліку 
й вайсковыя. Я нагадаю збройныя адзьдзелы БНР, 
Беларускую Краёвую Абарону. Ці лічыце вы іх сваімі 
папярэднікамі? 

М.Ст. Мне складана адказваць на гэтае пытаньне. Калі гэта 
тычыцца БНР, то вайсковыя адзьдзелы, што былі створаныя ў 
той час, лічу нашымі папярэднікамі. А наконта БКА я проста, 
разумееце, маю мала інфармацыі. Нават баюся тут адказваць 
на гэтае пытаньне, бо вельмі-ж многа было ўсякіх 
стэрыятыпаў, дэзынфармацыі. Няма ня тое што рэальнай 


ДА ЎСІХ БЕЛАРУСАЎ. 


Беларусы! Далоў нашы сваркі і спрэчкі, 
Што вядзём мы зацята каторы ўжо год; 
Дык адкінем-жа іх у глухую пустэчу, 
Нас чакае даўно наш гаротны народ. 
Ён усіх нас чакае, -- і левых і правых, - 
Наша сіла і сьмеласьць пратрэбны яму, 
Час настаў, пачынаюцца слаўныя справы, 
Дык пацісьнем-жа рукі адзін аднаму. 
Так спрадвеку было, покуль мы ваявалі, 
І да сьмерці адзін ды другога таўклі, 
Нам ахвотна з-за межаў з-за ўсіх памагалі 
І на нашых магілах гарэлку пілі. 


Так было, што за Польшч мы ішлі грамадою, 
І на Польшч мы з Масквою таксама ішлі, 


І плацілі за гэта каб толькі-ж сабою, 
Мы плацілі і лесам, і воляй зямлі. 


Мы чужынцам служылі, за іх ваявалі, 

І мы бралі Бэрлін у сталёвых шыхтах, 

Нас у лагеры гналі і Гітлер, і Сталін, 
Нашы косьці бялеюць пры многіх шляхах. 


Беларусі сыны! Ці-ж вам мала навукі? 

Ці жадаеце зноўку вы ўсё паўтарыць? 

Зноў на брата падымуцца братнія рукі, 

І Зямля зыркім полымем зноўку згарыць. 
Дык мо хопіць дзяліць: камуніст ці католік, 
Кліча ўсіх вас Пагоня пад сьцягі свае, 

Кліча Маці-Айчына, зьнямеўшы ад болю, 
Кліча ўсіх вас падняцца за раны яе! 

І да д'ябла няхай тыя спрэчкі і сваркі, 

Беларус, уставай за надзею надзей! 

І хай бачаць сусьветныя ўсе недавяркі, 

Што краіна твая -- край свабодных людзей! 
5.08.91 Станіслаў Суднік 


Верш гэты ўзяты са зборніка вершаў "Пагоня за мову”, 


? 


выд. "Рокаш”, Прыазерск, Казахстан, 1991 г. 


М Л ЛМАЬЛЛЬАЬАЬААЬАннннанннна 


інфармацыі, няма інфармацыі з другога боку, каб хоць 
скласьці нейкае ўяўленьне. Гэта не дае проста магчымасьці 
займець сваю думку. 

У.В. Добра, афіцыйнае думкі арганізацыі няма. А ўсёж- 
такі, на ваш погляд, чаму так сталася, што нягледзячы на 
ўвесь фашыстоўскі генацыд, людзі пайшлі ў БКА? 

М.Ст. На маё асабістае ўражаньне гэта, мабыць, зьвязана з 
тым, што людзі вельмі не хацелі звароту калгасаў, звароту 
бальшавізму. 


У.В. Многія з ацалелых сяброў БКА цяпер жывуць на 
амэрыканскім кантынэньце, дзе заснавалі Задзіночаньне 
Беларуска-Амэрыканскіх Вэтэранаў. Ці хацела-б БЗВ 
падтрымліваць зь імі кантакты? 


М.Ст. Бязумоўна бо тыя людзі, якія паза межамі 
Бацькаўшчыны, у адрыве ад яе захавалі мову, любоў да 
беларускае культуры -- сапраўдныя патрыёты нашае зямлі. 

У В. Можа назавеце ваш кантактны адрас? 


М.Ст. БЕЛАРУСЬ, 220114, Менск-114, паштовая скрынка 
583, БЗВ. 

У.В. І апошняе пытаньне: якім вы бачыце БЗВ? 

М.Ст. Бачу яго магутным патрыятычным рухам, які будзе 
займацца выхаваньнем людзей, сапраўдных патрыётаў нашае 
Бацькаўшчыны Беларусі. Гэта будзе той рух, які не дазволіць 
новаяўленым путчыстам зрабіць армію паслухмянай 
прыладай у іх руках, не дазволіць павесьці войска супраць 
народу. 

Інтэрвію браў Уладыслаў Вяроўкін 


ЗВАЖАЙ 





ОЙ КАЛІ-Б, КАЛІ... 


У 1860-х гадох, пасьля ўдушэньня паўстаньня ў Беларусі 1. 
Летуве, Каяловіч і Гільдэбрандт надрукавалі колькі 
"народных белорусских песень”, сярод якіх была й вядомая 

"Ой калі-б, калі 
Маскалі прыйшлі, 
Нашы родныя, 
Веры одныя..." 


Вось-жа, хоць М.Янчук яшчэ ў 1908 г. давёў, што гэта -- 
містыфікацыя, запушчаная ў літаратуру з палітычных мэтаў 
вялікадзяржаўнікамі, яе да сёньня цытуюць у падручніках і 
хрэстаматыях. Маўляў, вось ён, доказ гістарычнай цягі 
Беларусаў да Масквы! 


А што, калі гэта сапраўды так? Калі М. Янчук ня меў рацыі? 


Балазе ёсьць гістарычныя дакуманты, зь якіх можна 
даведацца, што рабілася на Беларусі, калі сюды і ў 
сапраўднасьці прыходзілі “веры одныя”. Аднаго разу яны 
прыйшлі 100-тысячным войскам. Было гэта ў 1654-м... 


Дарэмна, што йшлі вайною. Скрозь-жа гучна абвяшчалася: 
праваслаўны маскоўскі цар вядзе войска адно “на досадителей 
и разорителей святой восточной церкви греческого закона”, -- 
абараняць праваслаўных Беларусаў. Аляксей Міхайлавіч і ў 
часе вайсковага агляду, яшчэ за год да вайны, падкрэсьліў, 
што маскоўскім войскам “православная христианская вера 
сохраняется в мире, й в тишине, и во благоденствий”. Перад 
пачаткам ваенных дзеяньняў па Беларусі рассылаліся царскія 
граматы, якія мусілі пераконваць у ляяльнасьці маскоўскіх 
уладаў да людзей грэцкай веры. Ворагамі абвяшчаліся толькі 
“гонители нашие христианские веры”, а сваіх аднаверцаў- 
Беларусаў цар заклікаў пераходзіць на бок Масквы ды разам 
выступаць супраць няпрыяцеля, за што абяцаў пакінуць 
ранейшыя зямельныя ўладаньні, падараваць новыя, абараніць 
ад рабунку падчас вайны, даць грошы, падаткавыя ільготы й 
шмат іншага. Хіба не спакушалі такія выгоды? Ясная рэч, яны 
істотна спрычыніліся да таго, што значная частка 
праваслаўных Беларусаў прыхільна сустракала маскоўскае 
войска. 


Але вось нарэшце прыйшлі царскія раці... І ў першыя-ж 
месяцы вайны заплакала праваслаўная царква Беларусі. 

Ужо ў жніўні 1654 году старац Дзіанісій з Куцеінскага 
Багаяўленскага манастыра прасіў у цара ахоўнай граматы ад 
царскага-ж войска: ”что-б их монастырских деревень 
крестьян и жен и детей государевы ратные люди не разоряли и 
не разогнали и в полон не ймали”. Сяляне Язенскага 
манастыра Невельскага павету скардзіліся, што як прыйшлі 
да іх маскоўскія служылыя людзі, дык едуць у манастырскія 
вёскі і ”грабят и з женами и з детми развозят”, -- робяць сваімі 
прыгоннымі. Намесьнік амсьціслаўскага япіскапа Яўсей пісаў 
тады, што і ў іх праваслаўныя ”деревнишка и крестьянишка 
все разорены от войнских людей”. Гэтаксама скардзілася на 
"абаронцаў” ды прасіла ахоўных граматаў духавенства 
Буйніцкага і Баркалабаўскага манастыроў, якім ”козаки 
монастырские вотчины пограбили и разоренье учинили 
великое, и лошадаи. и скотину отогнали...” 


Нішчыліся ды абкрадаліся царскім войскам і праваслаўныя 
храмы. У Пінску, Менску, Мсьціславе ды іншых гарадох яны 
гарэлі ня менш, чым каталіцкія. Прыкладам. па сьведчаньні 
намесьніка мсьціслаўскага япіскапа , “в приход под 
Мстиславль государевых воевод с ратными людми и в 
приступное время город зажгли ий что было в городе церквей 
все погорели без остатку". У тым-жа 1654-м на Палесьсі “у 
царкве Высоцкай начыньне пабралі, сьвятара тамашняга і 
мяшчанаў мучылі, пра грошы выпытвалі, мукі розныя 
задавалі і ўсе іх здабыткі, -- коняў, быдла рознае, волава, 
медзь ды іншыя розныя рэчы забіралі, хаты палілі...” У 1655 г. 
войска ваяводы Урусава, рухаючыся на Берасьце, па дарозе ў 
мястэчках “в благочестивых христианских церквах” рабавала 
начыньне, забірала званы. У 1656-м маскоўскія ратнікі пад 
Чачэрскам “церков ни во что обратили, и колокол взяли, 
мёртвых поруша., 1”. І гэткіх фактаў -- мноства. 


, 


Зрабіўшы стаў-у на праваслаўных жыхароў Беларусі як на 
сілу, грынамсі не варожую, цар звычайна разглядаў іх скаргіі 
спрабаваў абараніць пацярпелых. За зьдзек над аднаверцамі 
нават пагражаў сваім ваяўнікам сьмяротнай карай. Але ўсё 
гэта выглядала касмэтыкай. У сапраўднасьці праваслаўныя 
былі ў становішчы гэткай-жа безабароннасьці , як і іхнія 
суродзічы каталіцкага ды вуніяцкага веравызнаньняў. Пры 
гэтым “единоверный монарх” і “заіцитник православной 
церкви” быў аб усім выдатна паінфармаваны. 


Ужо ў ліпені 1654 г., калі зь Беларусі на ўсход пайшлі 
першыя партыі заняволеных, Аляксей Міхайлавіч загадаў 
ваяводу І.Хаванскаму кантраляваць “литовский полон” пад 
Вязьмай, дзе праваслаўных адбіраць ад каталікоў, вуніятаў, 
іудзеяў і мусульманаў ды накіроўваць да яго. А такіх 
палонных паступала безьліч! Бралі нават на самай 
праваслаўнай тэрыторыі краіны. Гэтак ваявода Р.Бабарыкін у 
1655 годзе з гораду Белая, што на Смаленшчыне, "с посаду и 
их уезду взял... к себе неволею-ж семей з двадцать, а 
поголовно будет з женами и з детьми блиско за двесте 
человек”, ды разаслаў іх па сваіх вёсках у прыгон. А хіба не 
праваслаўныя сяляне Аршанскага павету пісалі цару ў 
верасьні 1654 году, што іх ”женишка ий детишка все без вести 
распропали, потому что побрали твой государевы ратные 
люди и развели по розным полкам и к тебе, государю. под 
Смоленск”. Гэта пасьля таго, як сяляне перайшлі на бок 
Масквы... 


Праваслаўная беларуская шляхта, што перш паверыла ў 
маскоўскія дэклярацыі, вельмі хутка працьверазела. 
Магілёўскі шляхціц Кастусь Паклонскі, які на самым пачатку 
вайны перакінуўся на бок Масквы, намовіў капітуляваць 
жыхароў Магілёва, Крычава і іншых гарадоў, сабраў і 
ўзначаліў беларускі казацкі полк, ужо вясной 1655 году 
перайшоў назад да сваіх. Вось якён тлумачыў прычыны гэтага 
вяртаньня ў сваіх лістох: ”...Гледзячы на няволю, цяжка было: 
ня толькі мірскіх, але й духоўных нашых забралі ў няволю. 
(..) А што мае вочы бачылі, якія зьдзекі над годнымі 
жанчынамі і дзяўчатамі чынілі, за тое сьвяшчэннаю помстаю 
будзе сам Бог”. “Залатыя словы на паперы шляхце і местам 
падавалі, а потым іх ператварылі ў вапасеньне, а шляхце і 
мяшчанам жалезныя вольнасьці на ногі навесілі, жонак і 
дзяўчат іх, патыранску зь імі абыйшоўшыся, на вечную 
няволю паслалі, што ад паганых не чынілася...) Да духоўных 
нашых як ставяцца, -- нагледзеліся на куцеінскіх айцоў, як над 
імі ўчынялі, у царкве алтар самі абдзіралі і ўсе ўпрыгажэньні 
царкоўныя да сталіцы адаслалі, а самых чарняцоў у няволю 
загналі, дзе з гора сьвяты айцец ігумен...памёр. А што зь яго 
міласьцю айцом мітрапалітам ды іншымі духоўнымі робяць. 
-- жаль глядзець; замест лепшага ў горшую няволю трапілі: 
таму хочам цяпер ужо ў шалашах лепей службу сваю мець, 
чымся ў залатых царквах і ў такой няволе ў іх заставацца”. 
Вось так. Я ўжо маўчу пра тое, што прыйшлося перажыць 
тады неправаслаўным Беларусам... 


Іншыя, -- не "нашы родныя” і "не нашы одныя”. --- Швэды, 
прыкладам, чужынцы-пратэстанты, -- таксама прыходзілі ў 
часе тае вайны на Беларусь, але паводзілі сябе ў дачыненьні да 
насельніцтва інакш. Прынамсі, палон ня бралі. 

Дык ці-ж маглі пасьля гэтага Беларусы складаць такія 
песьні ды чакаць Маскалёў, як збаўцаў сваіх? Слаўны 
беларусазнаўца Янчук і тут не памыляўся. 

Генадзь Сагановіч 





УВАЗЕ ЧЫТАЧОЎ Сёлета летам рэдактар “Зважай” мае намер 


наведаць родную вёску. Менск, Полацак. Магчыма, што пра свае 
ўражаньні нешта напіша. Калі хто з вас у Менску пабачыць круглы 
твар, а над казырком спартовай шапкі вялікую пагоню, дык ня 
турбуйцеся і не станавіцеся на зважай. Ён запэўнівае усіх 
беларускіх патрыётаў, што ня будзе іх мабілізаваць у паход на 
Маскоўшчыну. 


4 ЗВАЖАЙ 





УШАНАВАЛІ КРЫЖ СЬВЯТОЙ ЕЎФРАСІНЬНІ 


Летась 15-17 лістапада ў Віцебску й Полацку адбылася 
канфэрэнцыя й сьвята 830-х угодкаў крыжа Сьвятой 
Еўфрасіньні Полацкай. Зьмяшчаем рэпартаж нашага 
карэспандэнта. 


Раніцою паехалі мы трамваем у тэатр імя Якуба Коласа, дзе 
павінна была адбыцца навуковая нарада з нагоды 830-х 
угодкаў стварэньня майстрам Лазарам Богшам крыжа для 
Прэпадобнае Еўфрасіньні Полацкае. Першы прамаўляў 
япіскап Полацкі й Віцебскі Дзімітрый. Між іншага, ён сказаў, 
што ў правядзеньні такой канфэрэнцыі, прысьвечанай крыжу, 
ёсьць нейкая сымболіка, бо адбываецца яна ў горадзе, які 
камуністычныя ўлады хацелі пакінуць без адзінага крыжа. Ён 
падзякаваў беларускай інтэлігенцыі, якая памагае 
праваслаўнай царкве аднаўляць духоўнасьць і культуру. 

Краязнавец Мікола Плавінскі згадаў тыя даваенныя часы, 
калі камуністычныя варвары прывезьлі ў Віцебскі абласны 
музэй мошчы Сьвятой Еўфрасіньні ды выставілі іх на 
ўсеагульнае зьнеслаўленьне. Але старыя пабожныя людзі 
прыходзілі, каб аддаць даніну пашаны нашай сьвятой: 
хрысьціліся й цалавалі мошчы і гэта вельмі не спадабалася 
бальшавікам. Задуманай мэты яны цалкам не асягнулі. 


Цікавай была прамова пісьменьніка Ўладзімера Арлова, 
прысьвечаная пошукам крыжа Сьвятой Еўфрасіньні 
Полацкай. Ён мяркуе. што пра пошукі крыжа і ўсіх 
пэрыпэтыях з гэтым зьвязаных можна напісаць вялікі 
дэтэктыўны раман. І цяпер невядома ў якім кірунку зьнік 
крыж. Ёсьць некалькі вэрсій. Будзем спадзявацца, што пошукі 
крыжа, якія пачаў беларускі ўрад, дадуць плён і наша 
нацыянальная сьвятыня вернецца ў Полацак. 


Цікавымі былі прамовы Леаніда Аляксеева з Масквы, 
Ю.Штыхава зь Менску і айца Міхаіла Уляхіна з Полацку. 
Дарэчы, ён чытаў свой даклад пабеларуску, у адрозьненьне ад 
япіскапа, які пабеларуску толькі вітаў "шаноўнае спадарства”. 
Малады архітэктар Полацка-Віцебскай епархіі Аўген 
Калбовіч адзначыў, што з пабудовы Спаскай царквы ў 
Полацку пачаўся новы этап -- Полацкая школа ў дойлідзтве 
старажытнай Русі. Такія пабудовы распаўсюдзіліся ня толькі 
на Беларусі але і ў Масковіі. 


Было яшчэ шмат цікавых прамоваў. Апошнім выступаў сп. 
Белы, які адзначыў, што крыж сьв. Еўфрасіньні Полацкай, 
разам з гэрбам “Пагоня” й бел-чырвона-белым сьцягам 
зьяўляюцца нацыянальнымі сымбалямі Беларусі. Паколькі 
гэрб і сьцяг ужо зацьвердзілі, як дзяржаўныя, то ў адносінах 
крыжа гэта яшчэ трэба зрабіць. Ён прапанаваў еўфрасіньнеўскі 
крыж зрабіць афіцыйным крыжам Беларускай Праваслаўнай 
Царквы. Параіўшыся зь некалькімі прысутнымі сьвятарамі, 
япіскап Дзімітрый сказаў, што прапанова прынятая і першыя 
такія крыжы зьявяцца ў Віцебску на Сьвята-Пакроўскім 
саборы, што цяпер аднаўляецца. 


Вечарам мы прысутнічалі на дабрачынным канцэрце 
духоўных сьпеваў у вялікай залі тэатру. Выступаў хор 
Полацка-Віцебскай епархіі і хор АН Рэспублікі Беларусь зь 
Менску. Большая частка сьпеваў складалася з твораў 
беларускага замежжа, у асноўным -- кампазытара Міколы 
Куліковіча-Шчаглова, прагучаў рэлігійны гімн “Магутны 
Божа” на словы Н.Аресньневай. Заля была поўная народу. 


Пасьля канцэрту, позна ўвечары, госьці навуковай нарады 
зьявіліся на прыём у япіскапа Полацкага і Віцебскага ў яго 
рэзыдэнцыі ля Спаса-Пакроўскага сабору. Сюды прыйшло 
багата беларускіх навукоўцаў і пісьменьнікаў, між іх -- 
Чамярыцкі, Белы, Арлоў, Штыхаў. Гаспадар наладзіў даволі 
багаты (на наш бедны час) банкет. Манахі падносілі стравы й 
разьлівалі ў чаркі віно. Перад пачаткам “трапезы” япіскап 
Дзімітрый прачытаў малітву. 

На гэтай вячэры шмат хто з прысутных меў слова. Падчас 
аднаго з тостаў ледзь не пачаўся вялікі вэрхал, калі адзін 
мясцовы русафіл, няведама як сюды трапіўшы, пачаў хваліць 
Пятра Першага, яго рэформы і ўсё тое, што ён зрабіў для 
Расеі. Тут ня вытрымаў Анатоль Белы й пачаў сварыцца. 


Пётра Першы, -- казаў ён, -- ня мае да нашай гісторыі ніякіх 
адносінаў, бо ён ня быў нашым царом, а Беларусь тады была 
незалежнай ад Расеі дзяржавай. Усе хваласьпевы расейскаму 
цару абражаюць гонар Беларусаў. Русафіл тады зразумеў, 
што трапіў не ўсваю кампанію. 

Пытаньне ад прысутнага, -- калі праваслаўная царква на 
Беларусі стане беларускамоўнай і наогул аўтакефальнай, - 
япіскап успрыняў даволі холадна. -- Пачакайце, маўляў, 
дайце стаць на ногі, дый спэцыялістаў у нас няма, бо ўсе 
сьвятары закончылі Ленінградзкую духоўную сэмінарыю, 
дый наогул ня гэта самае галоўнае... Трэба аднаўляць 
духоўнасьць: на беларускай мове цяжка служыць 
набажэнства, бо яно даволі не апрацаванае. 


Сярод прысутных знайшліся дзьве жанчыны, якія пачалі 
падтрымліваць япіскапа. Яны мяркуюць, што нельга 
нарушаць векавую традыцыю бо праваслаўныя набажэнствы 
заўсёды вяліся царкоўнаславянскай або расейскай мовай. 
Самае крыўднае тое, што адна з тых жанчынаў кіруе харавой 
капэлай АН, якая выступала ў тэатры. Тут зноў падхапіўся зь 
месца Анатоль Белы і пачаў спрэчку. маўляў, усё залежыць ад 
творчых людзей, што павінны данесьці да вернікаў прыгожае 
слова роднай мовай, як гэта змагла зрабіць Арсеньнева ў 
рэлігійным гімне “Магутны Божа”. 


Спрэчкі не сапсавалі ўражаньня ад наведаньня рэзыдэнцыі 
япіскапа. Трэба меркаваць, што бальшыня прысутных была 
сапраўднымі адраджэнцамі, асталася пры сваіх думках, ды не 
ператварыла вячэру ў палітычны мітынг. У якасьці дарункаў, 
наведвальнікі атрымалі па аднаму паасобніку Эвангельля 
(“Сьвятое Дабравесьце паводле Матфея”) на чатырох мовах: 
элінскай, славянскай, расейскай і беларускай; кнігі пра 
сьвятых; газэту Полацка-Віцебскай епархіі "Наше 
правослвие” і інш. 


У Віцебску ёсьць моцная групоўка БНФ. Моладзь, якая 
прыходзіла на канфэрэнцыю, насіла беларускія значкі 
“Пагоні” і бел-чырвона-белага сьцягу, некаторыя дзяўчаты 
насілі скроневыя павязкі (стужкі бел-чырвона-белага колеру) і 
ўсе размаўлялі пабеларуску. Мне нават пачало здавацца, што 
ўвесь Віцебск размаўляе пабеларуску. хаця гэта далёка ня 
так... Над адной адміністрацыйнай управай, недалёка ад 
рэзыдэнцыі япіскапа, лунаў ужо дзяржаўны бел-чырвона-белы 
сьцяг... У аўтабусе, па дарозе ў Полацак, побач нас сядзеў 
нейкі малады хлопец і чытаў, Акулаў раман “За волю”. 


У Полацку мы наведалі Спаскі манастыр, заснаваны 
Еўфрасіньняй Полацкай. Яшчэ тры гады назад ён ляжаў у 
руінах. Тады толькі пачыналіся рамонтныя работы. 
Крыжаўзьвіжанскі сабор стаяў увесь у рыштаваньнях. А цяпер 
ён цалкам адноўлены, адно, што ўсярэдзіне стаяць часовыя 
іканастасы, але ўжо праводзяцца набажэнствы. У саборы 
было шмат народу, ішла багаслужба, манашкі сьпявалі 
рэлігійныя песьні. Нас вельмі зьдзівіла, што ў манастыры 
зельмі шмат маладых манашак, зусім юных дзяўчат. 


Мы прыехалі зарана і гадзіны дзьве прыйшлося чакаць таго 
моманту, калі япіскап пачне набажэнства. Каб не калець на 
сьцюдзёным і дажджлівым надвор'і, усе неяк самахоць 
разыйшліся па тэрыторыі манастыра. Крокаў за семдзесят ад 
Спаскай царквы, ля руінаў ХІІ ст., дзе была рэзыдэнцыя 
полацкіх япіскапаў, сабралася чалавек пятнаццаць вакол 
архэалёга Штыхава і гісторыка з Масквы Аляксеева. Сп. 
Штыхаў, які, дарэчы, ёсьць актыўным сябрам БНФ, расказаў 
пра гісторыю гэтага месца. Ён сказаў, што мы ходзім па 
гісторыі, кожная цагліна (плінфа), якая валяецца пад нагамі-- 
зьяўляецца музэйным экспанатам. Некалькі кавалкаў плінфы 
ён палажыў у партфэль, каб адвесьці ў Менск. 


Урачыстае набажэнства ў Крыжаўзьвіжанскім саборы 
пачаў япіскап Полацкі й Віцебскі Дзімітрый. Між іншага, ён 
сказаў, што адраджаецца наш беларускі народі праваслаўная 
царква, наша культура і ў гэтым дапамагае нам беларуская 
інтэлігенцыя, а гэтая ўрачыстасьць прысьвечаная 830-м 
угодкам стварэньня майстрам Лазарам Богшам нашае 

К.Акула 
“ КАМЭНТАРЫ 


Сачанка прадаўжае адкрываць 


У сваёй кнізе “Сьняцца сны аб Беларусі” (Мн. Маст. літ... 
1990) ведамы першапраходчык Барыс Сачанка далей 
дасьледуе шляхі й бездарожжы беларускае пасьляваеннае 
эміграцыі. Пра Кастуся Акулу паўтарае ранейшае. што 
згарусьціў у н-ры 1 1-м. 1988 г., “Маладосьці”: 

“У прозе працуе сур'ёзна. прафэсійна хіба што адзін Кастусь 
Акула (сапраўднае прозьвішча Качан). Нарадзіўся ён у 
Заходняй Беларусі. У часе вайны вучыўся ў школе беларускіх 
“ахвіцэраў”, якую арганізавалі гітлераўскія акупанты Мінску. 
Разам з гэтай школай адступіў у Германію, браў удзел у баёх 
супраць саюзных войск. Жыў некаторы час у Англіі. Цяпер 
жыве ў Канадзе. Выдае “часапіс беларускіх вэтэранаў” (інакш 
паліцаяў) “Зважай”. 


Кагадзе зьявіўся ўжо сьпялейшы плён Сачанкавых 
блуканьняў па эміграцыйных сьцежках, названы “Беларуская 
эміграцыя”. Там на бачынах 83-85, між іншага, чытаем: “У 
прозе працуе сур'ёзна. прафэсійна хіба што адзін Кастусь 
Акула (сапраўднае імя і прозьвішча Аркадзь Качан. 
Нарадзіўся ён 25 лістапада 1925 году ў Зах. Беларусі. У часе 
вайны трапіў у фашысцкі засьценак. Потым вучыўся ў школе 
беларускіх "афіцэраў". якую арганізавалі гітлераўскія 
акупанты ў Мінску. Разам з гэтай школай адступіў у 
Германію. Жыў некаторы час у Англіі. Цяпер жыве ў Канадзе. 
Выдае “часапіс беларускіх вэтэранаў “Зважай”. 


Параўнайце вышэй цытаванае. Згодна ранейшае вэрсіі, 
Акула “браў удзел у баёх супраць саюзных войск”. Паводле-ж 
апошняй, відаць, ня браў, мусіць, струсіў... Пра тое. што 
пасьля ў складзе Брытанскай восьмай арміі (польскі корпус) 
Акула памагаў вытурваць Немцаў зь Італіі, а яшчэ пасьля 
вайны скончыў афіцэрскую школу панцырнай зброі у Англіі, 
пра гэта Сачанка ані гу-гу... Затое-ж гэна менская школа 
“афіцэраў”, (Беларускае Краёвае Абароны). якая, дарэчы, 
трывала ўсяго ня цэлы месяц ад пачатку чэрвеня 1944 году да 
часу эвакуацыі 29-га чэрвеня, вось пра яе Сачанка ніяк не дае 
чытачу забыцца. Паводле першае вэрсіі часапіс Зважай” быў 
нейкім ворганам “паліцаяў, а паводле пазьнеейшае, выглядае, 
перастаў быць такім... 

Дый яшчэ адзін цымус: той “сапраўдны” Акула. ён-жа 
ранейшы Аляксандар Качан . паводле пазьнейшага 
адкрыцьця ці раскрыцьця яго Сачанкам, стаўся... Аркадзь 
Качан, роджаны 25-га лістапада 1925 г. Ды як-жа 
першапраходчыку па бездарожжах беларускае эміграцыі 
ўдалося падмаладзіць Акулу на 9 дней? Выкапаў ён усё гэта з 
Мартыненкавага артыкулу “Беларус -- праз гады, рэжымы, 
краіны”, зьмешчнага ў менскай газэце "Знамя юности”, за 
21.11. 1990 г. У “Зважай”, нр. 1(61), сакавік, 1991 г., пра гэта 
былі папраўкі п. заг. “Памылкі”.  Нюёркская газэта 
“Беларус”, нр. 362, верасень 1989 г., зьмясьціла Акулаў 
дараванай вааааыаынісы а аавыіінёсіньчэдбыаныйаанаанаааанцыанвааганкацанааананааццааны чана 
нацыянальнае сьвятыні -- крыжа для Прэпадобнае 
Еўфрасіньні Полацкае. З Крыжаўзьвіжанскага сабору 
працэсія рушыла ў Спаскую царкву манастыра. Там усім 
вернікам -- парафіянам і манашкам -- з рук япіскапа былі 
разданы крыжыкі, зробленыя ў грэцкім горадзе Афоне, 
асьвечаныя на мошчах сьв. Пантэлеймона ў манастыры. а 
пасьля асьвечаныя на мошчах Сьвятой Еўфрасіньні ў 
Полацку. 

Удзельнікі канфэрэнцыі былі запрошаныя ў сьвятыню 
сьвятаром, які паведаміў, што для іх будуць адкрытыя мошчы 
Сьвятой Еўфравсіньні. Мы атрымалі ад япіскапа крыжыкі, 
прайшлі на выхад міма саркафагу з мошчамі, што былі 
накрытыя тканінай цёмназялёнага колеру. Вернікі цалавалі 
саркафаг, хрысьціліся. 

Выйшаўшы са сьвятыні, я прачытаў (парасейску) напіс. сэнс 
якога заключаўся ў наступным: пахятайце! гэтае каменьне 


сьвяшчэннае. Па іх хадзіла Сьвятая "ўфрасіньня.. 
У. Скрабатун 


артыкул п.заг. “Адказ Барысу Сачанку”. Менскі 
першапраходчык па шляхох беларускае эміграцыі той 
артыкул, відаць, ня ўзяў на ўвагу. Ён, як трэба меркаваць. 
бачыў наперадзе куды важнейшыя гарызонты. Перш за ўсё ён 
дапяў да зусім іншых “аўтарытэтных” крыніцаў. чымся тыя, зь 
якіх шчодра чэрпаў раней. Цяпер-жа на помач сабе Сачанка 
ўзяў “Летапіс”, і “Хто такія крывічы”. Ай-я-яй! Вось тут ёсьць 
чым паласавацца! Ужо ў артыкуле “З жыцьця беларускае 
эміграцыі” (гл.“Літ. і Маст”, 4.Х. 91) Сачанка раскашэліўся 
новымі фактамі з вышэйменаваных крыніцаў, паводле якіх 
амаль усе выдатныя беларускія патрыёты на эміграцыі, што 
змагаліся з бальшавіцкім акупацыйным рэжымам ды 
беларускімі здраднікамі -- маскоўскімі цівунамі. ёсьць, 
аказваецца... бальшавіцкімі ці калішнімі нямецкімі 
фашыстоўскімі агентамі, або паслугачамі Ватыкану, што... 
памагаюць вуніятам захапіць славянскі ўсход. 


Чытач спытаецца: навошта траціць цяпер дэфіцытную 
паперу на такое барахло? Слушнае пытаньне. Дамо прыклад з 
тэй “скарбніцы”, каб пабачыць у які гушчар залез выдатны 
менскі першапраходчык. Вось ён, назапасіўшы “фактаў” з 
вышэйназваных крыніцаў, прадаўжае завяршаць наступным 
вывадам: ”М.Абрамчык прыняў вуніяцтва, выдаючы яго за 
адзіную нацыянальную беларускую рэлігію. а яго блізкія 
памагатыя С.Грынкевіч. В.Жук-Грышкевіч. С.Станкеівч і 
інш. не хавалі, што яны -- католікі і свой лёс зьвязваюць з 
БНР невыпадкова, бо мараць выкарыстаць гэтую 
арганізацыю для вяртаньня славянскага ўсходу пад вунію. 
Завязваюцца (падч. мной -- К.А.) кантакты з польскім 
эміграцыйным урадам, што на той час асеў у Лондане і 
кіраўнікі яго аказваюць неабходную, у тым ліку грашовую 
дамагогу». 





І МЫ ЗМАГАЛІСЯ 


Падчас Ветнамскае вайны Канадыйцы, што паходзілі з 
краінаў акупаваных бальшавіцкай Маскоўшчынай. 
падтрымлівалі Злучаныя Штаты ў іх змаганьні з бальшавіцкім 
Ветнамам у помач свабоднаму Паўдзённаму Ветнаму. У 
Тароньце частыя дэманстрацыі “левакоу” супраць ЗША, а 
нашых -- у падтрымку Вашынгтону й Вольнага Сьвету 
адбываліся перад амэрыканскім кансулятам на вуліцы 
Юнівэрсіты. 

На гэтым здымку бачыце юнака зь беларускім 
нацыянальным бсл-чырвона-белым сьцягам, а за ім ззаду 
плякат з напісам: “Маскоўскі Вялікі Брат вынішчыў пяць 
мільёнаў Беларусаў". 

Хто каму памагаў... 


Згодна падлікаў д-ра В.Сянькевіча, (гл. “Зважай” нр. 2(9) і 
1(9), 1977-78 гг.), у польскіх збройных сілах, што былі пад 
брытанскай камандай у вайне супраць гітлераўскай 
Нямыччыны на заходніх франтох, служыла 30867 Беларусаў. 
Памятаю, што кажныя дзесяць дзён радавыя (стральцы) 
атрымлівалі ў 1944-45 гадох па два брытанскіх хунты а адзін 
шылінг -- дваццатую часьць хунта -- вайсковыя польскія 
ўлады забіралі на Рипай5г Зроіестпу -- Грамадзкі Фонд. Так 
назывыаўся сваеасаблівы падатак на ўтрыманьне польскіх 
грамадзкіх, культурна-асьветных і іншых інстытуцыяў на 
Захадзе. Пэўне-ж, нейкая частка з гэных падаткаў ішла і на 
ўтрыманьне эміграцыйнага ўраду ў Лондане. 


Пасьля адпаведных стараньняў і візыты ў шэфа польскага 
штабу ген. Капанскага, у 1946 г. Беларусы вайскоўцы ў Англіі 
атрымалі дазвол на заснаваньне свае арганізацыі 
самапомачы. Памятаю загад пра Заторотёс Віаіоги5іпоу, 
які чытаўся па ўсіх адзінках польскіх збройных сілаў пад 
брытанскай камандай. Такім чынам паўстала першая ў Англіі 
беларуская пасьляваенная арганізацыя -- Згуртаваньне 
Беларусаў у Вялікай Брытаніі (ЗБВБ). Першае яе заданьне -- 
купіць у Лондане свой дом і распачаць шырокую працу. А дзе 
возьмеш грошы? Ад бедных жаўнераў, між якіх нямала 
ваенных інвалідаў, многа не зьбярэш. І вось тады нашыя 
прадстаўнікі ад ЗБВБ пачалі захады, каб атрымаць 
фінансавыя сродкі ад таго польскага Грамадз кага Фонду, што 
з нас сьцягваў падаткі на працягу вайны якраз на помач 
падобным арганізацыям, як наша. Нарэшце кінулі Палякі нам 
адчэпнага, -- запраўды, накш назваць таго нельга! -- малую 
суму, калі не памыляюся, менш чым 200 хунтаў. Няцяжка гэта 
праверыць, заглянуўшы ў архівы ЗБВБ. 


Бяручы на ўвагу немалую колькасьць жаўнераў Беларусаў у 
польскіх збройных сілах пад брытанскай камандай, 
шматлікія з нас палічылі гэную суму грошы для адчэпнага. 
кінутую нам Палякамі, як зьнявагу. Але што зробіш? 
Беларуская справа за межамі паняволенае бацькаўшчыны 
ставіла першыя крокі. Трэба было забыцца пра новую крыўду 
і мабілізаваць, як мага, сілы на помач суродзічам. 


І вось неўзабаве з кодла “сваіх”. розных кананічных 
праваслаўных ды пярэстых абаронцаў “славянскага ўсходу” 
вырасталі рогі супраць “уніі”. Тады й паўстала легэнда пра 
тое, што ў Лондане польскі ўрад даваў нам і грашовую 
дапамогу. 

Палякі абрабавалі нас. Беларусаў, жаўнераў хаўрусьніцкае 
арміі пад брытанскай камандай. Пасьля доўгіх стараньняў з 
нашага боку, кінулі нашай першай беларускай грамадзкай 
арганізацыі на эміграцыі адчэпнага заміж таго, што нам куды 
больш свайго, крывёй і змаганьнем на франтох супраць 
фашыстоўскай Нямеччыны заробленага, належала. Розныя 
ворагі Беларусі пасьля стварылі легэнду пра помач польскага 
ўраду Беларусам на эміграцыі. 

З аднаго боку выдатным лідарам беларускае эміграцыі на 
працягу дзесяцігодзьдзяў фашысьціла Масква, а з 
бэсэсэраўскага кодла памагалі розныя “саўдзельнікуі ў 
злачынствах”, -- прокшы, раманоўскія, божкі-мошкі, 
замежныя лофтусы ды іншыя паўзуны. Цяпер-жа Сачанка, 
натхнёны розным барахлом з такіх “аўтарытэтных” 
крыніцаў, як “Летапіс” ці “Хто такія крывічы”, знаходзіць 
нейкія, як яму здаецца, скарбы на эміграцыйным сьметніку. 


не 





АСЬВЕТЧАНЬНЕ 


Гэтым паведамляю зацікаўленых, што ад нумару 
азў за сьнежань 1991 году, бюлетэнь »Царкоўныя 
авіны» ня выходзіць пад маёй рэдакцыяй. 


Перапрашаю тых Суродзічаў з бацькаўшчыны, 
каторым з розных прычынаў не магу адказваць на 
іхныя лісты. Жадаю ўсім добрага здароўя, плённай 
будучыні і вясёлага Вялікадня. Хрыстос Уваскрос! 

К Акула 


КДБ І ЭМІГРАЦЫЯ 


Расейскамоўная газэта “Набат” нр. 37, сьнежань 1991 г., 
зьмяшчае абшырнае інтэрвю із старшынём КДБ Рэспублікі 
Беларусь Эдвардам Шыркоўскім і ягонымі трыма 
памочнікамі. Пад загалоўкам "КГБ и эмиграция: поворот к 
доверию”, газэта дае першае слова Шыркоўскаму: “Мы 
понимаем и берем на себя часть ответственности за то, что 
делалось в отношений нашей эмиграции в прошлом. У нас, 
конечно, есть материалы, сведения о ней с предвоенных лет и 
более раннего периода.” 


"Мы не прокуратура ий не юстийция, но не исключаем, что 
выйдем в Верховный Совет с законодательной инициативой. 
Суть ее в том, чтобы зашитить наших соотечественников, 
наших земляков за рубежом. В какой бы стране они не были. 
Ведь скажем прямо: белоруса по-настояішцему никто и нигде не 
зацицал. Ни до войны, нй после ее никто и не думал и не 
заботился о том, как он там живет, как страдает и мучается 
ностальгией.” 


Пасьля такіх, напоўненых бацькоўскай ласкай, слоў 
Шырынскага пра быццам бедных і пакрыўджаных беларускіх 
выгнаньнікаў можна было-б і Богу падзякаваць з захапленьня, 
калі-б шэф КДБ (ён там яшчэ, ці яго ўжо пагналі? -- К.А.) 
давёў да канца свае разважаньні пра тое хто й калі пра 
беларускую аміграцыю “думал и заботился”... 


Пра нас ого як “думали и заботилися”! Шантажавалі нас, 
палохалі, сем'і нашыя і радню ўдома заложнікамі грымалі, 
фашысьцілі нам на працягу дзесяцігодзьдзяў. Я к мага больш з 
нас намагаліся назад пад сталінска-берыеўскую апеку загнаць 
ды прынадзіць фактычна не дамоў, а ў тойсамы Гулаг, дзе 
пасьля апошняй вайны, відаць, замарылі каля паўмільёну 
прымусовых "завяртанцаў” зь Нямеччыны і Заходняй 
Эўропы. Пра гэткае вялізарнае злачынства -- “заботы” 
НКВД-КГБ -- Шыркоўскі ані слова! 


Далей-жа чуем: “Сегодня есть нёмало предубеждений и 
препонов на пути нашего сближения, есть проблема доверия 
-- как нашего к эмигрантам, так и их -- к нам. Обіцими 
усилиями препоны надо убирать. Надо облегчитьь обіцение 
эмигрантов с нашими обіцественными организациями, с 
родственниками, со своей родиной. Надо снять психологическую 
завесу, которая суіцествует между КГБ и нашей эмиграцией”. 


Гэткую ініцыятыву шэфа (ці былога шэфа) дзяржаўнае 
бясьпекі рэспублікі Беларусь нават і тыя з нас, каторым 
НКВД-КГБ фашысьціў на працягу дзясяткаў гадоў, гатовыя 
прывітаць. Наша сьвядомая беларуская эміграцыя як мага 
памагала паняволенаму бальшавіцкай Маскоўшчынай 
беларускаму народу ў яго змаганьні за вызваленьне і 
аднаўленьне незалежнай Беларускай Народнай Рэспублікі; 
яна ў Вольным Сьвеце была голасам нашага запрыгоненага 
чырвонай маскоўскай імпэрыяй народу. Беларуская 
эміграцыя здабывала фінансы на рэлігійныя, навуковыя, 
грамадзкія мэты. Яна апошнімі гадамі ці раз пасьпяшыла на 
помач ахвярам Чарнобыля. Праўда, багатых у нас мала, а 
"тараканоў у саладусе”, -- людзей, што прыехалі сюды за 
хлебам дый ніколі нікому не памагалі -- такіх многа. Важна 
тое, што сумленныя Беларусы -- выгнаньнікі з "раськіданых 
гнёздаў” намагаліся рабіць максімум, каб памагчы 
паняволенаму бальшавіцкай Маскоўшчынай свайму народу 
вызваліцца з чужога ярма. 


Каб “снять психологичесью завесу”. ды каб наблізіць 
“упрацоўніцтва між нашай эміграцыяй і народам у цяпер ужо 
фармальна незалежнай рэспубліцы Беларусь, Шырынскі і 
ягоныя памочнікі прапануюць стварыць нейкі камітэт. Зь 
ніводнага боку “пакаяньня” ня трэба. Сядзем, “ребята”, за 
стол, "потолкуем и пойдут дела”... Пра “пакаяньні”, каторых 
раней "саўдзельнікі ў злачынствах” патрабавалі ад нашай 
эміграцыі быццам-бы за змаганьне супраць беларускага 
народу, маскоўска-бальшавіцкія цівуны цяпер маўчаць. Ім не 
да гэтага цяпер. Нас-жа, эмігрантаў, цікавяць голасы КДБ з 
рэспублкік Беларусь. Што гэта за людзі, як яны прапануюць 
зьняць 1“:95 “завесу”, якую некалі стварыў між нашым 
паняволеным народам і вольнай эміграцыяй сталінска- 
берыеўска-брэжнеўскі КГБ? Ці ня варта пашукаць ніткі, каб 

разьвязаць гэты, 
вузел? 

Гаворыць “заместитель начальника управления” Аляксей 
Данільчык: “Да, есть психологические барьеры. Как вы 
знаете, в прошлом было иное отношение к эмиграции, была 
другая обстановка. Из послевоенных эмигрантов многие 
недоброжелательно относились как к Союзу в целом, таки к 
БССР. Я не буду много говорить о причинах, вы их знаете. 
Некоторые из оказавшихся за рубежом активно пособничали 
фашистам, были по другую сторону баррикад. Особенно те, 


прабачце за параўнаньне -- Гордыеў 





Кушель, Станкевич, Рагуля. Они были ярыми нашими 
противникамий, сотрудничалйи со спецслужбами. В 1952 году 
была заброска Филистовича для организации банды. Его 
готовила американская разведка по рекомендаций Рагули. Не 
с благовидными целями к нам йшли, с оружием. Органы КГБ 
обязаны были соответсвенно реагировать на это.” 


Чулі мы пра гэта. Амэрыканцы з Рагулем з другога боку 
барыкадаў майстравалі агентаў а ваш містэр Філбы зь 
Лёндану сьпешна паведамляў КГБ ў Маскве: -- Едуць, лавіце! 


Сказанае Данілікам тхне духам сталінска-берыеўскай 
эпохі. Вы быццам чуеце словы з вуснаў гадунца “роднае 
партыі”, які, згодна таго-ж інтэрвю, мае цяпер стаяць “на 
вахце” інтарэсаў вольнае, дэмакратычнае і незалежнае 
рэспублікі Беларусь. Дык якую вагу тады даць словам 
Шыркоўскага: “госбезопасность -- она будет национальная 
безопасность Беларуси -- ни в коем случае нельзя 
отождествлять с НКВД, бериевским МВД или КГБ”? 


Названыя вамі “агенты”, -- дый дзясяткі тысячаў іншых 
беларускіх патрыётаў, -- змагаліся за вольную Беларусь 
супраць каляніяльнага маскоўскага акупацыйнага рэжыму, а 
вашыя папярэднікі, чый дух. відаць, яшчэ жыве сярод многіх 
гадунцоў “роднай партыі”, былі катамі нашага запрыгоненага 
народу і вастрыём тэрору маскоўскага акупанта ды змагаліся 
за ўладу антынароднага, антыбеларускага чырвонага 
фашызму. 


Летась у Канадзе Жыды знайшлі нейкага Паўлоўскага. які, 
згодна іх, падчас гітлераўскай акупацыі дзесь у Заходняй 
Беларусі вынішчыў многа людзей, у тым ліку Жыдоў. 
Канадыйскае мідыя паведамляла, што ён ёсьць Палякам. Мы 
пра яго ніколі да таго часу ня чулі. Неўзабаве я атрымаў зь 
менскай “Советской Белоруссии” выразку. у якой 
паведамлялася. што канадыйскія ўлады злавілі й будуць 
судзіць ваеннага злачынцу...Беларуса. Пытаньне: хто-ж гэта й 
чаму так хутка запісаў гэнага чалавека ў Беларусы? Сёлета ў 
пачатку сакавіка канадыйскі фэдэральны суд звольніў таго 
нам няведамага Паўлоўскага. Няма доказаў яно злачынства. 


Ці-ж ня дзіва, як спадкаемцы Сталіна й Берыі умела 
майстравалі між “бебурнацаў” так званых фашыстоўскіх 
прыхвасьняў і агентаў?! А колькі-ж злавілі яны “саўдзельнікаў 
у злачынствах” што мардавалі нявінных людзей мільёнамі ў 
Гулагу, у Курапатах і па ўсёй нашай гаротнай зямлі? 

Ёсьць кароткая і вельмі-ж зручная дарога для цяпершняга 
КДБ рэспублікі Беларусь, каб здабыць давер эміграцыі, 
ліквідаваць тыя псыхалягічныя бар'еры, якія некалі стварылі 
НКВД-КГБ. Ці чулі вы, што Немцы зрабілі ў “гірманскай 
дзема крацічаскай”, калі ліквідавалі 51азі (дзяржаўную 
бясьпеку)? Яны адкрылі ўсе архівы гэнай агіднай чырвона- 
фашыстоўскай пачвары. Прыходзьне, грамадзяне, пазнавайце 
сваіх забойцаў, ворагаў-сэксотаў і розных здраднікаў! А чаму- 
бы вам ня ўзяць зь Немцаў прыкладу? Мне, у прыватнасьці, 
цікава было-бы ведаць якая брыда Ў за што загнала майго 
бацьку Ігната ў канцлагер і замардавала яго там у 1951-м 
годзе! 


Тыя кадэбэшніцкія спэцы, што калісьці будавалі 
“псыхалягічныя бар'еры” між запрыгоненым беларускім 
народам і ягонай эміграцыяй, памыляліся ў сваіх разьліках. 
Гэныя бар'еры яшчэ ня поўнасьцю размытыя часам, але яны 
зьнікнуць. Беларуская эміграцыя была актыўная ў змаганьні 
за волю свайго народу. Прыйдзе час, халі нашыя навукоўцы й 
гісторыкі падсумуюць уклад яе і культуру беларускага 
народу. Адно ясна цяпер: наша эміграцыя добра ведала 
гісторыю Беларусі не паводле Абэцэдарскага. А бальшыня 


Беларусаў, якія вось толькі што здабылі фармальна 
незалежную дзяржаву, яшчэ запраўднае гісторыі сваёй 
бацькаўшчыны ня ведае. Ад веданьня мінуўшчыны 
пачынаецца нацыянальнае ўсьведамленьне. 

У сваім інтэрвю Шыркоўскі і ягоная памочнікі выказвалі 
ўдзячнасьць беларускім эмігрантам за іхную помач ахвярам 
чарнобыльскае катастрофы ў Беларусі. Праўда, шматлікія з 
нас памагалі і цяпер памагаюць колькі могуць. Дзякуем Богу, 
што можам хоць крыху памагчы. А вось пытаньне да вас, 
шаноўныя грамадзяне, што працуеце ў, КДБ рэспублікі 
Беларусь: колькі вы, як інстытуцыя, якой абавязкам ёсьць 
дбаць пра “национальную безопасность республики 
Беларусь”, памагалі ахвярам чарнобыльскай аварыі? Колькі 
вы дый цантральныя ворганы бясьпекі калішняй эсэсэрыі 
страцілі часу і энэргіі, каб палавіць і паслаць на народны суд 
тых усіх людзей, адказных за чарнобыльскую катастрофу? А 
дзе тая група партыйных чыноўнікаў, што загадала людзём 
пры рычагах улады, мэдыцыны і каляніяльнага антынарод- 
нага рэжыму скрываць жахлівыя факты чарнобыльскае 
катастрофы ў той час як сьмерцяносная чарнобыльскачя 
зараза распаўзалася па “забранай зямлі”? Дзе тая галоўная 
шрубка маскоўскага антынароднага калянільнага 
акупацыйнага рэжыму ў быўшай бэсэсэрыі, каторая 
называлася Сьлюнькоў (ці Слінкоў)? Ці можа мы ня чулі як 
яго і іншых судзілі, ці яны яшчэ й сяньня ходзяць на волі? 
Будзьце ласкавы паінфармаваць нас пра гэта. 


ЗЬДЗЕКІ НАД МОВАЙ 


Дзякую рэдактару “Нашага Слова” Э.Ялугіну за артыкул 
(“Н.С.”. нр. 26. 1991 г. ) п. заг. “Хто ён гэты канадзец...” Там 
ёсьць недакладнасьці, якія трэба паправіць. У афіцыйнай 
даведцы Міністэрства Абароны Вялікай Брытаніі адносна мае 
вайсковае службы ёсьць, між іншага, сказанае наступнае: 
Ўоіпеё ап Агтогедё Садсі ОЙ ісег5 5сросі' і 
“Рготосеа іо ОЁісег Савеў 
што азначае: “паступіў у Афіцэрскую Школу Панцырнай 
Зброі” і “атрымаў рангу падхарунжага”. Але. паводле 
перакладчыкаў з “Н.С.” гэта выглядала так: “знаходзіўся ў 
вайсковай падафіцэрскай школе” і “Прысвоена званьне 
падафіцэра”...Прабачаць мне няхай сп. Ялугін і перакладчык. 
але ці ня бегалі яны па вытаптанай сьцежцы недарэчнасьцяў? 
Прыклады? Шляхам.які апрабаваў “старшы брат”. ужо даўно 
прыжылося ў беларускай мове слова “гід”. Што такое яно, 
адкуль яно? Англійскае слова рціфе вымаўляецца “гайд” і 
азначае -- праваднік, экскурсавод, або даведнік (кніга), ці 
весьці, інфармаваць, паказваць. Але нейкі-ж няўмека, што 
нават ня ведаў як слова вымаўляецца, пасеяў яго між іншае 
скалечанае чужамоўнае расады ў Маскоўшчыне. Гэтая калека 
ня толькі прыжылася там, але й на нашай ніве ўжо права 
грамадзянства, відаць, здабыла. 


А вось яшчэ адна цаца. Чытаеш (ЛіМ), 8.ХІ. 2[) артыкул М. 
Замскага пра самагубствы і ў загалоўку сустракаеш “суіцыд”. 
Яно ў разважаньнях аўтара артыкулу выконвае нейкую-ж 
ролю. У англійскай мове зпісіЧе вымаўляецца суісайд. Чаму- 
ж, калі вось такі чужамоўны “госьць” патрэбны табе на помач. 
не парупіцца даведацца як ён вымаўляецца? 


Падобных прыкладаў ёсьць шмат. Куды горш яшчэ калі 
чужамоўныя гвалтаўнікі залезьлі ў родную мову й да сяньня 
там бытуюць. Асабліва-ж баліць, калі ня йдзе пра асобныя 
словы. як прыкладам Германія заміж Нямеччына, але калі 
гэта чужое жульлё залезла ў сінтаксіс. Побач з тымартыкулам 
у “Н.С. -- “Хто ён, гэты канадзец...” зьмешчаны й мой ліст, 
п.заг. "Галоўнае залежыць ад бацькоў”. У ім было сказана: 
»вучыўся і расейскай мовы», »навучалі дзяцей роднай мовы», 
»каб гэтай мовы дзетак навучыць». Так, так. Мой зьмест 
паправілі, перайначылі. Атрымалася: »вучыўся і расейскай 
мове», »навучалі дзяцей роднай мове», »каб гэтай мове дзетак 
навучыць». 

Ня было-бы такой крыўды. калі-б вось такі глум над роднай 
мовай рабіў натхнёны “братняй” мовай нейкі “прагрэсыўны” 
чалавечак падобны да таго, пра якога пісаў калісьці 
Маякоўскі: “И был бы я негром преклонных годов..." Але-ж 
“Наша Слова” ёсьць ворганам ТБМ. Калі ня вы будзеце 
выганяць чужых абармотаў-жульлё з роднай мовы, дык хто й 
калі мае гэта рабіць? 


К. Акула 


К. Аку а 


8 ЗВАЖАЙ 





СЛОНІМСКІ ГЕБЕЛЬС 


Летась, у нр. 3(63) “Зважай” зьчвіўся артыкул п. заг. "Як 
арганізавалісч Беларусы ў Канадзе”. Зьмяшчаем рэпліку на яго, 
захоўваючы мову аўтара. Рэд. 


Я ведаў, што наша беларуская эміграцыя на захадзе выдае свае 
газеты, часопісы, мастацкую і навуковую літаратуру. Не давялося 
пабываць за мяжою. сустракацца з землякамі, чытаць іх выданні. 
Падумаць толькі -- мясцівы беларус не мог мець ніякіх зносінаў з 
“адзінакроўнымі братамі” на чужыне, бо гэта сурова забаранялася. 


І вось нядаўна трапіла мне ў рукі невялікая газета "Зважай”, што 
выходзіць у канадскім горадзе Таронта. Прачытаў пра нягодныя 
паводзіны Сяргея Хмары, між іншым, пра тое, як ён сфальцшаваў і 
надрукаваў у сваім так званым "Беларускім голасе” фотаздымак, 
адрэзаўшы з яго двух дзеячаў. Не здзіўляюся, бо ён гэта ўмее. Вось 
яшчэ адзін прыклад з дзейнасьці гэтага злачынцы. У нр. 365 свайго 
бруднага “голасу” Хмара надрукаваў з літаратурнай старонкі 
слонімскай газеты здымак членаў нашага літаратурнага аб'яднання. 
На фатаграфіі абрэзаў мяне (стаяў каля Чыгрына) і заадно 
Пустацшылаву, якая стаяла з краю. 

І яшчэ хачу заявіць. што на Слонімшчыне (і нідзе ў Заходняй 
Беларусі) ніколі не існавала нейкая “сустань” “Маладая ўскалось”. 
Гэта грубая хлусня газетнага фальсіфікатара. 


Даўно ведаў, што Сіняк-Хмара адносіцца да мяне. мякка кажучы, 
не раўнадушна. заўсёды паклёпнічае. У 1958 годзе пісаў, што 
бальшавікі ўкінулі мяне ў нейкі карны батальён і адправілі на фронт, 
дзе я нібыта і загінуў. Не хвалю бальшавікоў, але ніхто мяне на фронт 
не адпраўляў. 

У тым жа 365 нумары С.Хмара напісаў. як ён дзейнічаў, каб "нашы 
сябры” пры немцах не займалі “пасадаў у акупацыйных 
адміністратыўных. установах". Таму. маўляў, ён стаў дырэктарам 
раённай бібліятэкі ў Слоніме. “Толькі Янка Іверс. які ў супярок нашых 
радаў, такі пайшоў служыць да мяйсцовай паднямецкай 
адміністрацыі”, 


Ну што ж. трэба сказаць праўду. Сапраўды ў красавіку 1942 года па 
заданню Слонімскай антыфашысцкай арганізацыі я пайшоў у Слонім 
на падпольную работу. І каб лягальна замацавацца ў горадзе. 
звярнуўся да бургамістра А Кіслага. каб прыняў дырэктарам 
бібліятэкі. Бургамістр гарадзкой управы сказаў. што ў бібліятэку ён 
назначыў Сіняка (Хмару) і параіў мне “пасаду” памочніка бухгалтара 
фінансавага аддзела гарадской управы. Прышлося згадзіцца з гэтай 
прапановай. 


Аб тым. куды ісьці працаваць. ніхто з Сіняковых сяброў" мне не 
гаварыў. Сам жа Хмара перабраў некалькі "пасадаў", пакуль не 
затрымаўся на апошняй. аб чым нідзе не ўспамінае. А менавіта, 
пайшоў на працу ў палітычны аддзел гебітскамісарыята, дзе быў 
рэдактарам і дыктарам перадачаў гарадскога радыёвешчання. 
Заклікаў беларусаў дапамагаць нямецка-фашысцкім акупантам, 
выступаць супраць партызанаў, прарочыў хуткую перамогу нямецкай 
арммі і г.д., вядома. многа лгаў. За гэта дасціпныя сяляне празвалі 
брахуна слонімскім Гебельсам. 


Слонімская раённая бібліятэка налічвала 75 тысяч тамоў польскай, 
рускай, беларускай і іншай літаратуры. Гамаль усю яе Хмара разам з 
крывавымі прышэльцамі знішчыў, будучы на “пасадзе дырэктара”. 


Многа можна расказаць пра “культурную” дзейнасьць Хмары. Але 
спынюся на адным факце. Будучы дырэктарам бібліятэкі. ён хадзіў у 
СД з даносам на мяне. насіў падшыўку раённай газеты “Вольная 
праца”. падкрэсліўшы маё прозвішча пад інфармацыямі, называў 
камуністам. хоць ведаў, што ім не з'яўляюся. Добра. што трапіў на 
беларуса Алёйзы Пецюкевіча. брата вядомага рэдактара “Шляху 
моладзі” Мар'яна Пецюкевіча. Алёйзы ўкінуў падшыўку ў печку. 
Зазначыў. што ў той жа газеце была больш яркая пісаніна самога 
Хмары. Але. відаць. гэта яго не бянтэжыла. 

На заканчэньне скажу. што па ланосу іншага правакатара ў 
лістападзе 1943 года фашысты зрабілі налёт на падпольшчыкаў і 
некаторых з іх арыштавалі. Мне. а таксама яшчэ пару чалавекам 
удалося пазбегчы фашысцкай вісельніцы, удалося выйсці з горада. 
Карнікі забралі бацьку і жонку, якіх знішчылі ў Каллычэўскім лагеры 
смерці. , 

Да канца акупацыі Слонімшчыны я знаходзіўся ў партызанах. А 
Хмара выдаваў тады брудную газетку “Слонімскі кур'ер” і спакойна 


адступіў з немцамі. І цяпер у Канадзе зводзіць у зман сумленных 


суайчыннікаў. Анатоль Іверс 


ПАМЁР ВЭТЭРАН 


Летась 27.ХІІ. памёр у Кліўленьдзе Юрка Гасьцееў. Радзіўся 7.4. 
1924 г. у Клецку. Прыехаў у Злучаныя Штаты (Пэнсыльванію) у 1957 
г., У Кліўленд (Огаё) - у 1959 г. Належаў ла БАЗА. Згуртаваньня 
Беларуска-Амэрыканскіх Вэтэранаў і Парафіі БАПЦ Жыровіцкае 
Божае Маці. 


Нябожчык цешыўся. што Беларусь нарэшце здабыла 
незалежнасьць, марыў яшчэ, каб наведаць радзіму. Пакінуў жонку, 
трох сыноў і дачку. Ім выражаем нашае спачуваньне. Вечная памяць 
Табе. Юрка. »Зважай» 


ЛІСТ ЗЬ »БЕЛАРУСЬФІЛЬМУ» 


Паважаныя Спадары! Здымачная група студыі “Летапіс” кінастудыі 
“Беларусьфільм” падступае да стварэньня дакуман-тальнага фільму 
“Забытыя гукі”. прысьвечанага кампазытарам беларускага замежжа. 
Імёны Міколы Куліковіча- Шчаглова, Міколы Равенскага, Алеся 
Карповіча, Эльзы Зубковіч вядомыя вам і амаль невядомыя тут, на 
Радзіме, іх не знайсьці ні ў адным энцы кляпэдычным выданьні былой 
савецкай Беларусі. 


Гэты фільм -- адзін зь першых подступаў у беларускай 
кінадакуманталістыцы (калі ня лічыць стужкі пра Міхася Забэйду- 
Суміцкага) да жыцьця й творчасьці нашых суродзічаў за мяжой. Час 
зьбіраць у беларускую скарбніцу ўсе багацьці, створаныя дзяцьмі 
Беларусі. 


Але справа гэтая няпростая нават у ўмовах незалежнай Беларусі, бо 
не стае дакумантаў, фактаў, успамінаў, грамзапісаў іх твораў, амаль 
немагчыма знайсьці сьветкаў даваеннага і ваеннага (акупацыйнага) 
часу. а тым больш жыцьця Беларусаў за мяжой. Таму бяз вашай 
дапамогі нам не абыйсьціся. 


Адгукнецеся. хто матар'ялы на гэту тэму. Будзем удзячныя за вашы 
лісты й дакуманты, за фінансавую помач, бо пры нестабільнасьці 
сяньняшняга беларускага эканамічнага жыцьня нам немагчыма 
трапіць у Лёндан, у бібліятэку й музэй імя Францішка Скарыны, дзе 
захоўваецца архіў Куліковіча-Шчаглова і жыве дасьледчык яго 
творчасьці Гай Пікарда; у бэльгійскі горад Лювэн, дзе жыў і працавау 
на ўнівэрсытэце Равенскі, дзе ён пахаваны, ня кажучы ўжо пра 
Амэрыку, зь якой зьвязанае жыцьцё нашых іншых гэрояў. 


З пашанай: У л.Мароз, аўтар сцэнарыя. М. Жданоўскі, кінарэжысёр. 
А. Паўлаў, прадзюсар. 
Адрас: Беларусь, 220103. Менск, вул. К.Каліноўскага, 
Паўлаў. 


99-18. А. 


ФОНД ”ЗВАЖАЙ” 

Да 20-га сакавіка сёлета на “Зважай атрымана зь лісты ахвяраў на 
якую зьбіраў Адольф Субота ў Ню Джэрзі, У амэрыканскіх далярах: 
А. Субота -- 50.00, Ул. Машанскі- 5.00, Ул.Харавец - 1.00. В.Дубяга 
2. 10.00, С.Гутырчык -- 10.00, Б.Даніловіч -- 20.00, П.Кажура - 
10.00, Я.Азарка -- 10.00, Я.Літвіненка -- 5.00, Ю.Азарка -- 10.00, 
М.Каранеўскі -- 5.00. А.Сільвановіч -- 10.00., Л.Саковіч -- 5.00. 
П.Скепка -- 5.00. Л.Стагановіч -- 10.00, Я.Сапежынскі -- 10.00, 
М.Тулейка -- 10.00. М.Абрамчык -- 5.00. М.Тарусін -- 5.00. В.Русак 
-. 20.04. 


Разам -- 226.00 амэр дал. -- або 294.00 канад. даляраў. Шчыра 
дзякуем усім ахвярадаўцам і сп.А.Суботу за зборку. 


На лісту ў Кліўлендзе. зпадзякай за зборку сн. Я. Каваленку: з абеду 
ў Дзень Гэрояў -- 63.80, Я.Каваленка -- 23.00. Я.Ханенка -- 23.00, 
А.Стрэчын -- 23.00, К.Калоша -- 20.00. А.Яраховіч -- 11.60, 
Я.Гаковіч 11.60. М.Калядка - 11.60, а.М.Страпка -- 11.60. Усяго 
2. 199.20. Ахвярадаўцам шчырае дзякі. 

Атрымана ад іншых: П.Конюх -- 20.00 дал., А.Монід -- 5.00, 
А.Протас -- 23.00, В.Кажан -- 23.00, К.Акула - 25.00. 
Ю.Андрусышын - 29.25, М. Шчорс - 58.50. 

Разам -- 183.75 да. 


Аг: шч прыйшла ў касу “Зважай” 677.13 дал. Дзчкугем за помач. 
. / 


